



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр.12/19), член 40 став 2 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од познат подносител, Државната комисија за спречување на корупцијата (во натамошниот текст ДКСК), на 73-та седница одржана на 18.08.2022 година ја донесе следната

ОДЛУКА

Пријавата заведена под број 12-1436/1 од 27.02.2020 година, против Министерството за -----, СЕ ОТФРЛА.

ДКСК утврди дека, согласно Законот за спречување на корупцијата и судирот на интерес, нема елементи за надлежно постапување за предметниот случај, поради тоа што наводите не укажуваат на постапување спротивно на Законот..

Предметот со број 12-1436 од 2020 година да се затвори и архивира.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

Образложение

Од страна на познат подносител, на ден 27.02.2020 година, поднесена е пријава против Министерството за ----- и оформлен е предмет број 12-1436 од 2020 година.

Согласно наводите во пријавата, подносителот изразува сомнежи за објавеното „Писмо за интерес за вршење здравствена дејност во мрежата на здравствени установи во дејноста аптеки“ на веб страната на Министерството за ----- и Јавниот повик за доделување на лиценци за вршење на здравствена дејност аптека на ниво на примарна здравствена заштита во мрежа на здравствени установи во Република Северна Македонија („Службен весник на Република Северна Македонија“ бр.33/20). Наводите на подносителот укажуваат на сомневање дека вака објавените писмо и јавен повик е во спротивност на Уредбата за мрежа на здравствени установи, која се заснова на Законот за здравствена заштита.

Подносителот го приложи и дописот до Министерството за ----- од 28.01.2020 година, со кое реагира на објавеното писмо за интерес и јавниот повик, укажува дека повикот не е во согласност со член 2 од Уредбата за мрежа на здравствени установи и се интересира за показателите/испитувањата врз основ на кои Министерството за ----- ја утврдило потребата од проширување на Мрежата на здравствени установи, со оглед на податоците од 2012 година кои упатуваат на вишок на аптеки. Дополнително, подносителот ја дополни пријавата со ургенција бр.12-490/1 од 01.02.2021 година.

Незадоволен од сето горенаведено, а со оглед на фактот дека не добил одговор од страна на Министерството за -----, подносителот се обрати до ДКСК со барање да се утврди во чиј интерес е јавниот повик и кои се мотивите за спроведување на истиот.

По разгледувањето на предметните наводи и приложената документација, ДКСК констатира дека во пријавата нема елементи за надлежно постапување за предметниот случај, наводите не укажуваат на постапување спротивно на Законот и бидејќи нема јасни наводи или укажувања за незаконити или недозволиви дејствија на службени лица при вршењето на јавните овластувања и службената должност, а воедно пријавените наводи и доставените докази не упатуваат на постоење на корупција, која согласно член 2 став (1) од Законот за спречување на корупцијата и судирот на интереси подразбира злоупотреба на функцијата, јавното овластување, службената должност или положба за остварување на корист, директно или преку посредник, за себе или за друг.

Имајќи го предвид погоре наведеното, ДКСК одлучи како во диспозитивот на оваа Одлука.

Доставено до:
- подносителот на пријавата

Изработил: Б.В.Б

Одобрил: Н.Б., член на ДКСК

